



مقامِ صحابہ رضی اللہ عنہم

مفتی منیب الرحمن

دین کا مدار نقل اور روایت پر ہے اور روایت کے مستند اور معتبر ہونے کے لئے ثقہ شہادت ضروری ہے۔ لہذا پورے دین کے قطعی اور لائق اعتبار ہونے کا مدار صحابہ کرام کی ثقاہت، عدالت، صداقت اور دیانت و امانت پر ہے۔ یہ پاکیزہ نفوس دین کی پوری عمارت کے معتبر و مستند ہونے کے لئے خشیتِ اول کا درجہ رکھتے ہیں۔ صحابی اسے کہتے ہیں جس نے رسول اللہ ﷺ کو آپ کی حیات ظاہری میں ایمان کی حالت میں دیکھا ہو اور ایمان پر ہی اُس کا خاتمہ ہوا ہو، خواہ رسول اللہ ﷺ کا یہ دیدار اور رفاقت تھوڑے وقت کے لئے ہی کیوں نہ ہو:

ہر کوئی فدا ہے بن دیکھے، دیدار کا عالم کیا ہوگا جب حسن تھا اُن کا جلوہ نما، انوار کا عالم کیا ہوگا

پس آج اگر کوئی یہ کہے کہ میں نے خواب میں رسول اللہ ﷺ کی زیارت کی ہے، سوا گروہ سچا ہے تو یہ بہت بڑی سعادت ہے اور اگر وہ جھوٹا ہے، تو اس کے لئے آپ ﷺ کی یہ وعید بڑی سخت ہے: ”جس نے مجھے خواب میں دیکھا، تو اس نے درحقیقت مجھ ہی کو دیکھا، کیونکہ شیطان میری صورت اختیار نہیں کر سکتا اور جس نے قصداً مجھ پر جھوٹ بولا، تو وہ اپنا ٹھکانا جہنم میں بنا لے، (صحیح البخاری: 110)۔“ لیکن اگر کسی نے واقعی خواب میں رسول اللہ ﷺ کی زیارت کی ہو، تب بھی وہ صحابی کہلانے کا حقدار نہیں ہے۔

صحابہ کرام کا یہ اعزاز و افتخار ہے کہ انہوں نے جاگتی آنکھوں سے رُخِ مصطفیٰ ﷺ کا دیدار کیا، آپ کو جلوت و خلوت میں، سوتے جاگتے، بزم میں رزم میں، جلال و جمال کی کیفیات میں، الغرض ہر حال اور ہر انداز میں دیکھا۔ انہوں نے آپ پر وحی ربانی اترنے کی کیفیات کو دیکھا، جبریل امین کو لباسِ بشری میں آپ ﷺ کے سامنے زانوئے تلمذ تہہ کر کے سوالات کرتے اور جوابات کی تصدیق کرتے ہوئے دیکھا۔ یہ وہ مقدس و مبارک نفوس تھے، جن کے دل و دماغ اور ظاہر و باطن کا تزکیہ رسول اللہ ﷺ نے خود فرمایا تھا اور آپ ﷺ ہی اُن کے براہِ راست مُرَبِّی تھے۔ اللہ تعالیٰ نے قرآن کریم میں اس حقیقت کو البقرہ: 129 میں بصورتِ دعائے ابراہیمی، آل عمران: 164 میں اہل ایمان پر اپنے امتنان و احسان کے طور پر، البقرہ: 151 اور الجمعہ: 2 میں امر واقعہ کے طور پر مقاصدِ بعثتِ رسالت کو بیان کرتے ہوئے ذکر فرمایا کہ رسول اللہ ﷺ ان (صحابہ) کو آیاتِ الہیہ پڑھ کر سناتے ہیں، اُن کے (باطن کا) تزکیہ کرتے ہیں اور انہیں کتاب و حکمت کی تعلیم دیتے ہیں۔

رسول اللہ ﷺ نے اپنے اصحاب کا ایسا بے مثال اور باکمال تزکیہ فرمایا کہ وہ سب ان آیاتِ الہی کا کامل مصداق بن گئے: (1): ”اللہ نے کسی آدمی کے لئے اس کے پہلو میں دو دل نہیں بنائے، (الاحزاب: 4)“، یعنی کسی دل میں اللہ تعالیٰ اور شیطان کی

محبت جمع نہیں ہو سکتی۔ (۲): ”اور مومنوں میں سے کچھ مردان (باوفا) ایسے ہیں کہ انہوں نے اللہ سے کیے ہوئے عہد کو سچا کر دکھایا، سو ان میں سے بعض نے (شہید ہو کر) اپنی نذر (وفا) پوری کر دی اور بعض اپنی باری کا انتظار کر رہے ہیں، (الاحزاب: 23)۔“ قرآن کریم میں اللہ تعالیٰ نے رسول اللہ ﷺ کے اصحاب کا ذکر مقام مدح میں نہایت حسین انداز میں فرمایا: ”محمد اللہ کے رسول ہیں اور جو ان کے اصحاب ہیں، وہ کفار پر بہت سخت ہیں، ایک دوسرے کے لیے نرم دل ہیں، (اے مخاطب!) تو انہیں (بارگاہ الہی میں) رکوع کرتے (اور) سجدہ کرتے ہوئے دیکھتا ہے، وہ (صرف) اللہ کے فضل اور اس کی رضا کے طلب گار رہتے ہیں۔ ان کی نشانی ان کے چہروں پر سجدوں کا نشان (یعنی نورانیت) ہے، ان کی یہ صفات تورات میں (بیان ہوئی) ہیں اور انجیل میں ان کی صفت یہ (بیان ہوئی) ہے: جیسے ایک کھیتی ہو، جس نے اپنی باریک کونہل نکالی، پھر اسے طاقت دی، پھر وہ موٹی ہو گئی، پھر اپنے تنے پر (مضبوطی کے ساتھ) سیدھی کھڑی ہو گئی، (یہ منظر) کاشت کاروں کو بھلا لگا تا کہ اس سے کافروں کا دل جلے، جو ایمان لائے اور نیک کام کرتے رہے، اللہ نے ان سے بخشش اور اجر عظیم کا وعدہ فرمایا ہے، (الفتح: 29)۔“

یہاں کھیتی سے مراد صحابہ کرام کے قلوب ہیں، بیج سے مراد ایمان ہے اور کاشت کار سے مراد رسول اللہ ﷺ کی ذات گرامی ہے، آپ ﷺ نے اپنی دعوت حق کا ثمر بہت جلد صحابہ کرام کی وفا و اخلاص، ورع و تقویٰ، صداقت و عدالت، دیانت و امانت اور عزیمت و استقامت کی صورت میں دیکھا اور روحانی و قلبی مسرت سے سرشار ہوئے۔ کفر کے معنی چھپانے کے ہیں اور کافر کو کافر اس لیے کہتے ہیں کہ وہ حق کو چھپاتا ہے، سورہ المائد: ۲۰ میں کاشتکار کے لیے ”کفار“ کا لفظ آیا ہے، کیونکہ کاشتکار بھی بیج کو زمین میں چھپاتا ہے۔ اللہ تعالیٰ نے ان کے بارے میں قطعی فیصلہ فرمایا: (۱) ”اور مہاجرین اور انصار میں سے (ایمان لانے میں) سبقت (اور) پہل کرنے والے اور وہ جنہوں نے نیکی میں ان کی پیروی کی، اللہ ان (سب) سے راضی ہوا اور وہ اللہ سے راضی ہوئے اور (اللہ نے) ان کے لئے ایسی جنتیں تیار کر رکھی ہیں، جن کے نیچے دریا جاری ہیں، وہ ہمیشہ ہمیشہ ان میں رہیں گے، یہی بڑی کامیابی ہے، (التوبہ: 100)۔“ (۲): ”یقیناً اللہ مومنوں سے اُس وقت راضی ہو گیا، جب وہ (حدیبیہ میں) درخت کے نیچے آپ کے ہاتھ پر بیعت کر رہے تھے، (الفتح: 18)۔“ عربی زبان اور عہد حاضر کی قانونی دستاویزات میں عقود اور انشاءات (جیسے بیع و شراء نکاح و طلاق وغیرہ) کو ماضی کے صیغے سے تعبیر کیا جاتا ہے، یعنی اگر یہ عقد یا ارادی عمل اب وقوع پذیر ہو رہا ہے، لیکن یہ اتنا یقینی امر ہے کہ گویا پہلے ہی واقع ہو چکا ہے۔ اصحاب رسول کو اللہ تعالیٰ نے اپنی رضا کی قطعی اور یقینی بشارت دی اور بتایا کہ ان کا معاملہ اللہ تعالیٰ کی ذات کے ساتھ پہلے ہی طے ہو چکا ہے کہ اللہ ان سے راضی ہے اور وہ اللہ سے راضی ہیں، پس جن کا معاملہ اللہ سے طے ہو چکا ہو، ان کے بارے میں کوئی نازیبا بات کرنا یا ان کے ایمان پر کسی بھی درجے میں شک ظاہر کرنا، عملاً قرآن کریم کی شہادت کا انکار ہے۔

انبیائے کرام و رسل عظام علیہم السلام کی طرح صحابہ کرام میں بھی باہم درجہ بندی اور ایک دوسرے پر فضیلت ایک مسلمہ امر ہے، چنانچہ سب سے اعلیٰ درجہ ابتدائی مرحلے میں اسلام قبول کرنے والوں کا ہے، پھر ان کا جو اُس وقت ایمان لائے جب مسلمانوں کی کل تعداد چالیس تھی، پھر ان کا جنہوں نے راہ خدا میں ہجرت کا شرف حاصل کیا اور ان میں سے بعض ”ذوالجہرتین“ ہیں۔ انصار میں



ترتیبِ افضلیت میں مقدم وہ ہیں جو ”بیعت عقبہ اولیٰ“ اور ”بیعت عقبہ ثانیہ“ میں شریک ہوئے، پھر وہ جو بدر میں شریک ہوئے، پھر وہ جنہیں دونوں قبلوں (بیت المقدس و کعبۃ اللہ) کی طرف نماز پڑھنے کا شرف حاصل ہوا، پھر وہ جو صلح حدیبیہ میں شریک رہے، پھر وہ جو فتح مکہ میں شامل تھے، پھر وہ جو فتح مکہ کے بعد اسلام لائے، جنہیں ”مُطَلَقاً“ کہا جاتا ہے۔ پس اللہ تعالیٰ نے صحابہ کرام کے درمیان درجہ بندی یعنی فضیلت کو خود بیان فرمایا ہے: ”تم میں سے کوئی ان کے برابر نہیں ہو سکتا، جنہوں نے فتح (مکہ) سے پہلے (اللہ کی راہ میں) مال خرچ کیا اور جہاد کیا، یہ لوگ اُن سے درجے میں بڑے ہیں، جنہوں نے فتح (مکہ) کے بعد (اللہ کی راہ میں) مال خرچ کیا اور جہاد کیا، (مگر خبردار!) اللہ نے ان سب سے جنت کا وعدہ فرمایا ہے، (الحمدید: 10)۔“

لہذا صحابہ کرام کے مابین بعض شعبوں میں یا بحیثیت مجموعی فضیلت کا بیان کرنا تو جائز ہے، مگر کسی بھی صحابی کی تنقیص و اہانت کسی بھی درجے میں جائز نہیں ہے۔ رسول اللہ ﷺ نے فرمایا: ”خبردار! میرے اصحاب کے بارے میں اللہ سے ڈرتے رہنا، میرے بعد انہیں (اپنی ملامت کا) ہدف نہ بنانا، سو جس نے اُن سے محبت کی، تو میری محبت کے سبب کی اور جس نے اُن سے بغض رکھا تو مجھ سے بغض کے سبب ایسا کیا اور جس نے انہیں اذیت پہنچائی تو اُس نے (درحقیقت) مجھے اذیت پہنچائی اور جس نے مجھے اذیت پہنچائی تو اس نے اللہ تعالیٰ کو اذیت پہنچائی اور جس نے اللہ کو اذیت دی تو وہ یقیناً اُسے اپنے (عذاب کی) گرفت میں لے گا، (سنن ترمذی 3862)۔“

امت میں صحابہ کرام کی عصمت کا کوئی بھی قائل نہیں ہے، وہ سب بشر تھے، معصوم عن الخطاء نہیں تھے، لیکن رسول اللہ ﷺ کے نور نبوت کے فیضان اور آپ کی تربیت کی برکت سے اللہ تعالیٰ نے انہیں گناہوں سے محفوظ رہنے کی سعادت عطا فرمائی۔ ایسی متعدد مثالیں احادیث مبارکہ میں موجود ہیں اگر بشری تقاضے کے تحت اُن میں سے چند افراد سے خطا کا صدور بھی ہوا، تو اللہ عز و جل کے کرم سے وہ جلد اس پر متنبہ ہو گئے، خوف و خشیتِ الہی کا اُن پر غلبہ ہوا اور انہیں توبہ مقبولہ کی سعادت نصیب ہوئی اور وہ گناہوں کے میل سے پاک ہو کر اس دنیا سے رخصت ہوئے۔

”ایک طویل روایت میں ہے کہ ایک صحابی حاطب بن ابی بلتعہ سے غلطی ہو گئی، حضرت عمر رضی اللہ تعالیٰ عنہ کو اُن پر غصہ آیا اور عرض کی: یا رسول اللہ! اس نے اللہ، اس کے رسول اور اہل ایمان سے خیانت کی ہے، مجھے اجازت دیجیے کہ میں اس کی گردن اڑا دوں، آپ ﷺ نے فرمایا: کیا یہ شخص اہل بدر سے نہیں ہے اور تمہیں کیا خبر! اللہ تعالیٰ اہل بدر کی جانب متوجہ ہوا اور فرمایا: تم جو چاہو کرو، میں نے تمہارے لیے جنت واجب کر دی ہے، پس حضرت عمر کی دونوں آنکھوں سے آنسو جاری ہو گئے اور انہوں نے کہا: اللہ تعالیٰ اور اس کے رسول ﷺ ہی زیادہ بہتر جاننے والے ہیں، (صحیح البخاری 6939)۔“ اس حدیث کے تحت محدثین نے لکھا ہے: کسی بدری صحابی سے خدا نخواستہ کوئی ایسی بشری خطا سرزد ہو گئی ہو، جس پر حد شرعی جاری ہوتی ہے، تو دنیاوی احکام کے اعتبار سے اس پر حد نافذ ہوگی، لیکن آخرت میں اللہ تعالیٰ انہیں مغفرت و نجات سے نوازے گا۔